



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenja ta' nhar l-Erbgha, 10 ta' Lulju 2024

**Rikors Nru: 178/2020
Nru fuq il-Lista: 1**

Joseph Cutajar (KI 754461M)

vs

Joseph Magro (KI 176556M)

Il-Bord;

Ra r-rikors promotur datat 25 ta' Settembru 2020¹ flimkien mad-dokumenti hemm annessi fejn, *ad litteram*, gie premess u mitlub hekk:

- 1. Illi r-rikorrent huwa l-proprjetarju tal-fond numru 11, Triq Lourdes, Qrendi li jinkera lill-intimat bil-kera ta' €280 fis-sena, pagabbli kull sitt xhur bil-quddiem;*

¹ A fol 1 *et seq* tal-proċess

2. *Illi din il-propjetà kienet ġiet konċessa minn omm ir-rikorrent Giovanna Cutajar lill-missier l-intimat, Salvatore Magro nhar id-19 ta' Awwissu 1967, permezz tal-kuntratt ta' konċessjoni enfitewtika temporanja fl-atti tan-Nutar Giovanni C. Chappelle (Dok 'JC1'), liema konċessjoni enfitewtika kienet għal sbatax-il sena mill-ewwel ta' Novembru 1967, u ġiet konvertita f'kera wara d-dhul fis-sehh tal-Att XXIII tal-1979, meta skadiet fil-31 ta' Ottubru 1984;*
3. *Illi r-rikorrent akkwista din il-proprjetà b'titolu ta' donazzjoni minghand ommu Giovanna Cutajar, permezz tal-kuntratt ta' donazzjoni datat 7 ta' Mejju 2012 fl-atti tan-Nutar Sandra Bugeja (Dok 'JC2');*
4. *Illi jirriżulta li l-intimat ġie kkundannat għal ħames snin prigunerija permezz tas-sentenza datata 10 ta' Diċembru 2012 (Dok 'JC3') liema senteza ġiet ikkonfermata fl-appell nhar id-29 ta' Novembru 2018 (Dok 'JC4');*
5. *Illi għaldaqstant l-intimat ilu ma juża l-fond inkwistjoni għal iktar minn tnax-il xahar u għalhekk dan in-nuqqas għandu jitqies bhala użu ħazin tal-ħaġa mikrija, ai termini l-Artikolu 1555A tal-Kap 16 tal-Liġijiet ta' Malta;*
6. *Illi inoltre, r-reat li għalih instab ħati r-rikorrent ġie mwettaq fl-imsemmija proprjetà bħal ma jirriżulta mis-sentenzi annessi ma' dan ir-rikors, liema użu jikkostitwixxi użu ħazin ai termini tal-Artikolu 1555 tal-Kap 16 tal-Liġijiet ta' Malta;*
7. *Illi mingħajr preġudizzju għas-suespost, u fi kwalunkwe każ, il-fond jinsab fi stat ta' telqa assoluta u m'huwiex isirlu manutenzjoni bħal ma*

jidher mill-annessi ritratti (Dok JC5 sa JC12) u b'hekk ir-rikorrent qed isofri preġudizzju;

- 8. Illi in vista tas-suespost, hemm lok għall-iżgumbrament tal-intimat;*
- 9. Illi minkejja li l-intimat gie avżat sabiex jivvaka l-fond permezz tal-Ittra Uffiċjali datata 7 ta' Jannar 2020 (Dok JC13) hu baqa' inadempjenti u għalhekk kellha ssir din il-kawża;*
- 10. Illi d-dikjarant Joseph Cutajar (KI 754461M) jikkonferma illi jaf bil-fatti suesposti personalment u li sa fejn jaf hu, l-intimati m'għandhomx difiża xi jressqu.*

Għaldaqstant, jgħid l-intimat għaliex dan l-Onorabbli Bord tal-Kera m'għandux:

- 1. Jiddeciedi din il-kawża bid-dispensa tas-smieġ a tenur tal-Artikolu 16(A) tal-Kapitolu 69 tal-Ligijiet ta' Malta;*
- 2. Jiddikjara li l-lokazzjoni tal-fond numru 11, Triq Lourdes, Qrendi, mikri mir-rikorrent proprjetarju lill-intimat ai termini tal-Kap 158 tal-Ligijiet ta' Malta wara l-iskadenza tal-konċessjoni enfitewtika temporanja ta' sbatax-il sena mill-1 ta' Novembru 1967, għandha tinħall u tiġi terminata ai termini tal-Artikolu 1555 u 1555A tal-Kap 16 tal-Ligijiet ta' Malta;*
- 3. Jordna lill-intimat sabiex jiżgombra mill-fond inkwistjoni u dan, fi żmien qasir u perentorju li jiġi lilhom ffissat minn dan l-Onorabbli Bord, kif ukoll jirritorna kull kopja taċ-ċwieviet tal-istess fond lir-*

rikorrent.

Ra d-digriet ta' dan il-Bord kif qabel presedut tas-16 ta' Ottubru 2020².

Ra dak li seħħ fis-seduta tal-11 ta' Jannar 2021³ fejn il-Bord kif qabel presedut ikkonċeda lill-intimat il-jedd li jressaq twegiba għal dawn il-proċeduri.

Ra r-risposta tal-intimat mressqa fit-28 ta' Jannar 2021 fejn *ad litteram* gie eċċepit hekk:

- 1. Illi fis-seduta tal-11 ta' Jannar 2021, l-Onorabbli Bord ta l-opportunita' lill-esponenti jipprezenta r-risposta ġuramentata tiegħu għar-rikors ġuramentat odjern fi żmien għoxrin ġurnata, u għalhekk qed jingħad is-segweni;*
- 2. Illi mingħajr preġudizzju għal eċċezzjonijiet oħra li ser jiġu sottomessi, it-talbiet tar-rikorrenti għandhom jiġu miċħuda kemm fil-fatt u kemm fid-dritt stante illi huma għal kollox inveritier kemm fil-fatt u kemm fid-dritt u dana kif ser jiġi muri fit-trattazzjoni ta' dan ir-rikors;*
- 3. Illi mingħajr preġudizzju b'referenza għal dak premess fir-rigward tal-użu ħażin tal-post u fir-rigward tas-sentenzi fil-konfront tal-esponenti annessi, il-każ ilu li seħħ mill-elfejn u wieħed u s-sentenza tal-Qorti tal-Appell giet deċiża fl-elfejn u tmintax, iżda minkejja dan is-sid xorta kien aċċetta il-kirja wara li ġara l-imsemmi każ, u wkoll l-esponenti gie*

² A fol 72 tal-proċess.

³ A fol 79 tal-proċess.

mitlub johroġ mill-fond permezz ta' ittra ufficjali biss fl-elfejn u għoxrin;

4. Illi maghdud ma' dan u bla preġudizzju għal dak kollu premess, fil-ġurisprudenza nostrana ġie b'danakollu ammonit illi anqas għandu jigi minsi dak li wkoll ġie hafna drabi osservat mill-Qrati tagħna illi l-prinċipju ta' użu ħażin mhux assolut u ma joperax awtomatikament **iżda, f'kull każ, għandhom jitqiesu iċ-ċirkostanzi tiegħu.** Hekk ġie deciz illi "biex in-non użu jammonta għall-uzu divers hemm bżonn li jgħaddi tul ta' żmien, valutabbli skont iċ-ċirkostanzi tal-każ, u li jkun voluntarju u mhux determinat minn xi ġustifikazzjoni raġonevoli;
5. Illi għalhekk mingħajr preġudizzju jintqal illi jeżistu ċirkostanzi li għandhom jittiehdu in konsiderazzjoni fosthom is-sitwazzjoni tal-esponenti u l-fatt illi qed jieħu kura ġewwa s-sezzjoni forensika tal-isptar Monte Karmeli. Illi hu wkoll kemm-il darba prova jtemm ħajtu propju minħabba s-sentenzi citati fir-rikors ġuramentat. Di piu' minkejja li bħalissa jinsab ġos-sezzjoni forensika tal-isptar Monte Karmeli, huwa mistenni johroġ fi żmien mhux daqshekk fit-tul u jkun jista' jmur lura fil-fond in kwistjoni;
6. Illi bla preġudizzju jintqal illi l-familja tal-esponenti ilha tikri l-fond in kwistjoni għal madwar ħamsa u ħamsin sena bħala residenza tagħha u dejjem segwiet mal-kundizzjonijiet tal-kirja skruplożament, kif qed ikompli jagħmel l-esponenti;
7. Illi originarjament il-familja tal-esponenti ħadu l-fond mingħand s-sidien fi stat ħażin hafna u kien razzet, u kienet il-familja tal-esponenti li rrangat il-fond biex ikun fi stat tajjeb kif inhu illum;

8. *Illi huwa inveritier li l-fond mikri lill-esponenti ma kienx qed jinzamm fi stat tajjeb ta' manutenzjoni. L-esponenti dejjem għamel dak il-manutenzjoni neċessarja u rikjesta skont il-ligi, minkejja li l-ħitan huma antiki u jitfarfru xorta waħda kien ikaħħal u jbajjad fuqu sabiex xorta jibqa' fi stat tajjeb. Magħdud ma' dan, waqt li huwa qiegħed għewwa Monte Carmeli, il-fond xorta waħda qed imur jiċċekjah kuljum hu l-esponenti Francis Magro;*
9. *Illi bla preġudizzju fil-ġurisprudenza nostrana hu principju ġenerali ta' ligi illi t-talba għar-ripreża minn sid ta' fond għandha tiġi milqugħa jekk il-kerrej tiegħu, inter alia, ikun naqas li jeżegwixxi l-kondizzjonijiet tal-kirja. **Jinsab, pero', kawtelat illi mhux kull nuqqas għandu jwassal biex kerrej jitlef il-pussess tal-fond mikri imma hu neċessarju li dak in-nuqqas ikun ta' ċerta importanza;***
10. *Illi fi kwalunkwe każ, ir-ragunijiet li fuqhom huwa ibbazat ir-rikors promotur ma jagħtux lok għat-terminazzjoni tal-kirja de quo u dana kif ser jiġi muri waqt it-trattazzjoni ta' dana r-rikors ġuramentat;*
11. *Illi għal kull buon fini stante illi ma ġietx preżentata lista tax-xhieda mar-rikors promotur u in vista tan-natura tar-risposta, l-esponenti qed jirriserva li tiġi preżentata lista tax-xhieda oħra jekk ikun il-każ;*

Ra l-affidavits tar-rikorrent u ta' John Cutajar⁴.

⁴ Nota relattiva tinsab a fol 103 tal-proċess.

Ra x-xhieda ta' Joyce Agius u d-dokumenti minna mressqa⁵.

Ra x-xhieda ta' Helenio Galea u d-dokument minnu mressaq⁶.

Ra x-xhieda ta' John Magro⁷.

Ra x-xhieda tal-Perit Giorgio Schembri u ħa konjizzjoni tad-dokument hemm preżentat⁸.

Ra x-xhieda in kontro-eżami tar-rikorrent⁹.

Ra x-xhieda ta' Francis Magro u ta' Katy Borg¹⁰.

Ra l-ħatra tal-President ta' Malta tal-5 ta' Marzu 2023¹¹.

⁵ Magħmula fis-seduta tat-13 ta' Mejju 2021 u tibda a fol 109 tal-proċess.

⁶ Mogħtija fis-seduta tat-13 ta' Mejju 2021 u tibda a fol 135 tal-proċess.

⁷ Magħmula fis-seduta tas-27 ta' Settembru 2021 u tibda a fol 146 tal-proċess.

⁸ Xhieda mogħtija waqt is-seduta tad-29 ta' Novembru 2021 u tibda a fol 163 tal-proċess.

⁹ Mogħtija fis-seduta tas-26 ta' Mejju 2022 u tibda a fol 175 tal-proċess.

¹⁰ Magħmula fis-seduta tat-12 ta' Ottubru 2022.

¹¹ A fol 195 tal-proċess.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi precedentement mismugħa minn dan il-Bord presedut mill-illum Imħallef Josette Demicoli ġew assenjati lil dan il-Bord kif issa presedut¹².

Sema' x-xhieda ta' Helenio Galea, John Magro, il-Perit Ludovico Micallef u tal-intimat¹³.

Ra n-nota tar-rikorrent tas-6 ta' Ottubru 2023¹⁴ fejn l-istess informa l-Bord li ma kellux kontro-eżamijiet x'jagħmel.

Ra n-nota ta' sottomissjonijiet tar-rikorrent¹⁵.

Ra n-nota ta' sottomissjonijiet responsiva tal-intimat¹⁶.

Ra l-atti proċesswali kollha.

Ikkunsidra

Illi qabel xejn, kif ġie senjalat fl-*iter* proċesswali hawn fuq riprodott, din id-deċiżjoni qiegħda tingħata minn dan il-Bord kif illum presedut u mhux kif kien

¹² A fol 196 *et seq* tal-proċess.

¹³ Kollha mwettqa fis-seduta tat-2 ta' Ġunju 2023.

¹⁴ A fol 243 tal-proċes.

¹⁵ A fol 247 *et seq* tal-proċess.

¹⁶ A fol 259 *et seq* tal-proċess.

presedut waqt is-smieġ ta' dawn il-proċeduri. Dan il-fatt waħdu ma kien tal-ebda xkiel sabiex dan il-Bord kif hawn issa presedut jagħlaq dan il-ġudizzju hu (għaliex f'dan il-każ, meta saret l-assenjazzjoni, il-kawża kienet diġà mmatturat għall-provi tal-intimat u sottomissjonijiet). Tassew, argumenti fejn gie attakkat proċess ġudizzjarju minhabba kambjament fil-ġudikant ġew kemm il-darba miċhuda¹⁷. F'dan il-każ ma kien hemm xejn nieqes mill-atti u kollox kien traskritt. Meta dan il-Bord ingħata proċedimenti fejn hass li kellu jerga' jisma xi aspett tal-proċeduri qabel m'għadda għas-sentenza, hekk għamel¹⁸.

¹⁷ F'dan ir-rigward issir referenza għas-sentenza fl-ismijiet **George Galea vs Maria Carmela sive Marica Baldwin**, (App Ċiv Nru: 90/14/1) mogħtija mill-Qorti tal-Appell (Sede Superjuri) nhar il-11 ta' Ottubru 2022 fejn gie ritenut hekk: "*Din il-Qorti titlaq billi tgħid illi l-fatt waħdu li l-Imħallefli ddecieda ssentenza fl-ewwel istanza ma kienx l-Imħallefli sema' l-provi ma jgibx b'daqshekk in-nullita` tas-sentenza appellata*". Issir referenza wkoll għal dak li kien gie awtorevolment deciz fis-sentenza fl-ismijiet **Anthony Mifsud et vs Victor Calleja**, (Appell Ċivili Numru. 354/2003/1) mogħtija mill-Qorti tal-Appell (Sede Inferjuri) nhar ild-9 ta' Jannar 2008 u ċioé: "*...l-appellanti jitolqu mill-punt li jiccensuraw lilewwel Qorti talli din ma semgħatx il-provi viva voce iżda qagħdet fuq it-traskrizzjonijiet tax-xhieda gja kompilati flatti. Huma, b' dan, jikkontendu illi l-Qorti ma kellhiex l-"ahjar prova" għal liema jirreferi l-Artikolu 559 tal-Kapitolu 12. Bir-rispett dovut dan l-argument hu għal kollox fallaci, guridikament. Ibda biex, kieku kellu jigi accettat dak sottomess mill-appellanti jkun ifisser illi kull darba li ġudikant jissostitwixxi ġudikant iehor il-provi jridu jinstemghu ex novo, b' hela ta' energija, dilungar u spejjez zejda. Barra minn hekk, tali deduzzjoni tirrifletti negattivament fuq id-dehen tal-ġudikant sostitut għax ikun ifisser li dan, għaladarba ma jkunx sema' hu l-provi viva voce, ma jkunx jista' jagħmel ġudizzju għaqli ta' l-ezami u l-valutazzjoni tax-xhieda li tkun traskritta. Tali ragonament, jekk accettat, certament jinnewtralizza għal kollox il-htiega tar-rakkoljiment tal-provi permezz ta' Affidavits jew permezz ta' l-Assistenti Ġudizzjarji, u dan kontra l-volonta tal-legislatur li kkreja d-disposizzjonijiet relattivi dwarhom.*" Per kompletzza akkademika mbaġhad, il-Bord jirreferi għas-sentenza fl-ismijiet **Albert Noel Portelli et vs Paola Developments Limited et**, (Appell Ċivili Numru. 1466/2001/1) mogħtija mill-Qorti tal-Appell (Sede Superjuri) nhar it-3 ta' Novembru 2006 fejn, b'ton qawwi, gie enuncjat is-segweni *dictum*: "*Bil-fatt waħdu li, minhabba esigenzi ta' tqassim ta' doveri, il-kawza għaddiet minn ġudikat għal iehor, ma għandux necessarjament iwassal għal dak li donnhom qegħdin jinsinwaw l-appellanti, bla ma pero` jispecifikaw xejn utli jew ta' sostanza. Bl-istess argument, li kieku wiehed kellu jabbraccjah, lanqas din il-Qorti ma jmissha allura tiddeciedi dwaru! Riflessjonijiet bla bazi ta' din ix-xorta ftit jagħmlu gieh lil min jasserihom u certament, ma jghinu xejn għar-rizoluzzjoni gusta u serena ta' procedura ġudizzjarja bħal dik in kawza.*"

¹⁸ Hekk per eżempju seħħ fejn instab li għalkemm kienet saret trattazzjoni orali finali, din ma kienitx traskritta, il-Bord talab li din terġa sseħħ. Issir referenza għad-digriet ta' dan il-Bord fl-ismijiet **Anthony Borg et vs Carmelo Buhagiar et**, (Rik Nru: 232/2022) mogħti nhar it-3 ta' Mejju 2023.

Illi madanakollu tinħass il-ħtieġa li l-istess Bord jirrakkolji u jispjega, anke jekk brevement, ix-xhieda miġbura f'dawn il-proċeduri u dan biex anke jserraħ moħħ il-partijiet li dik ix-xhieda prodotta g'iet debitament mixtarra.

Illi in suċċint, ix-xhieda kienet din li ssegwi.

Illi xehed ir-rikorrent, inizjalment permezz t'affidavit¹⁹. Jispjega li l-fond in kwistjoni ġie għandu permezz ta' donazzjoni mingħand ommu. Kien dejjem jaf li din kienet tinkera lill-familja Magro u li kienet f'idejn Joseph Magro. Fil-bidu (il-kuntratt ta' donazzjoni sar fis-sena 2012), jgħid li ma kienx jiġbor il-kera personalment iżda din kienet tithallas lil ħuh. Ħuh kien imbagħad jgħaddi l-ktieb tal-kera u hu kien jiffirma. Lejn nofs is-sena 2019, sar jaf minn xi ġirien tal-intimat, li l-ħajt ta bejniethom kien imxarrab. Huwa mar fil-fond u hekk sab. Dan il-ġar nformah li l-intimat ma kienx għadu jgħix hemmhekk għaliex kien jinstab il-ħabs. Il-ġar qallu biex jieħu ħsieb il-fond. Ir-rikorrent jgħid li ma kienx jaf li l-intimat kien il-ħabs, iżda wara xi riċerka sab is-sentenzi relattivi. Minn dawn is-sentenzi sab li l-intimat kien wettaq reat kriminali fil-fond mertu ta' dawn il-proċeduri u b'hekk għażel li jiftaħ dawn il-proċeduri, għaliex ma kienx uża l-fond għal aktar minn tnax il-xahar. Huwa hejja ittra uffiċjali u mbagħad fetaħ dawn il-proċeduri. Skond hu, jirriżulta li l-fond ma kienx miżmum sew u kien ħa l-Perit Giorgio Schembri sabiex jikkonferma dan l-istat ta' fatt.

Illi mressaq in kontro-eżami²⁰ jgħid lid-dar hija waħda antika u li l-familja Magro ilha tgħix hemmhekk xi ħamsa u ħamsin sena. Jikkonferma li inizjalment il-post kien razzett, u ma jafx jgħid min irrangħaħ. Jikkonferma li fis-sena 2019 sab ħajt

¹⁹ Affidavit relattiv jinsab a fol 104 tal-proċess.

²⁰ Dan jibda a fol 175 tal-proċess.

imxarrab għasra. Ma jafx jgħid liema xogħol ta' manutenzjoni kien sar. Jispjega li l-ġirien (li kellhom il-problema t'umdità), ma talbux li ssir tiswija. Ma jafx jgħid jekk il-ġenituri tiegħu qatt għamlu xi xogħol fil-fond. Lanqas jaf jgħid jekk fis-sena 2019 ma qalx lill-oħt l-intimat li huwa ried jgħolli l-kera.

Illi xehed ukoll John Cutajar. Fl-affidavit tiegħu²¹, jispjega li lil jiġi hu r-rikorrent. Kien għamel żmien jiġbor il-kera minn għand l-intimat jew oħtu, għaliex huwa jgħix viċin. L-involviment tiegħu waqaf fis-sena 2018 meta l-ħlas tal-kera beda jsir direttament lil ħuh. F'nofs is-sena 2019, għarraf lir-rikorrent li mill-gazzetti kien sar jaf li l-intimat kien ġie qiegħed il-ħabs.

Illi xehdet ukoll Joyce Agius, Deputat Registratur. Hija ressqet vera kopja tas-sentenza relattiva mogħtija mill-Qorti tal-Maġistrati (Malta) bħala Qorti ta' Ġudikatura Kriminali, kif ukoll l-atti tal-appell relevanti. Is-sentenza tal-Qorti tal-Maġistrati ngħatat fis-sena 2012, mentri l-appell ġie finalment deċiż fis-sena 2018.

Illi xehed ukoll Helenio Galea²². Jispjega li huwa *senior inspector* fil-Faċilita Korrettiva ta' Kordin. Dwar l-intimat, jgħid li l-ewwel darba li daħal kien bejn il-21 ta' Mejju 2011 sat-3 ta' Ġunju 2011 u mbagħad ġie rilaxxat bil-libertà proviżorja. Sussegwentement huwa daħal b'mod definittiv fid-29 ta' Novembru 2018, u filwaqt li skond il-piena kellu johroġ fis-17 ta' Ottubru 2023, huwa ħareġ fl-24 ta' Frar tas-sena 2022 fuq imġieba tajba. In kontro-eżami fl-istess seduta, intalab li jagħti informazzjoni dwar jekk l-intimat għamilx perjodu fil-*forensic*

²¹ Affidavit relattiv jinsab a fol 106 tal-proċess.

²² A fol 124 tal-proċess.

unit. F'kontro-eżami sussegwenti²³ l-istess xhud jikkonferma li l-intimat ħareġ mill-ħabs fit-24 ta' Frar 2022 u li qatt ma kellu każ ieħor.

Illi xehed ukoll John Magro. In eżami²⁴ jgħid li huwa jiġi kuġin tar-rikorrent. Jgħid li joqgħod biswit il-post utilizzat mill-intimat, u li din id-dar tmiss mal-appoġġ tiegħu. Jispjega li riċentement²⁵, jgħid li kien hemm ħafna umdità mal-istess appoġġ u ħaseb li kien inqasam xi *pipe* tad-drenagġ. In kontro-eżami²⁶ jgħid li huwa tkellem biss mar-rikorrent dwar din il-problema. Jaqbel li ma talabx spejjez lir-rikorrent. Jikkonferma li ma kienx hemm problemi strutturali iżda biss kwistjoni waħda t'umdità. Ma kienx hemm riħa ta' drenagġ. Jaqbel li l-post huwa wieħed antik.

Illi xehed ukoll il-Perit Giorgio Schembri. In eżami²⁷, filwaqt li jressaq r-rapport mħejji minnu, jispjega li għad li l-fond kien jinsab strutturalment sod, hemm numru ta' xogħol ta' manutenzjoni li hemm ħtieġa li jsir. Fi kliemu stess, kien hemm bżonn ta' *tidwira tajba*. In kontro-eżami fl-istess seduta jgħid li l-eżami tiegħu kien wieħed viżwali, iżda jikkonferma li strutturalment ma kienx hemm perikolu. Jikkonferma li ma ngabux nies sabiex jaraw is-sistema tad-dawl u ilma.

Illi xehed ukoll Francis Magro. In eżami²⁸ jispjega li jiġi ħu l-intimat. Jgħid li l-fond inizjalment kien razzett u li ttranga minn ommu. Ilu jintuża mill-familja tiegħu dawn l-aħħar ħamsin sena. Jgħid li fejn kien hemm ħtieġa ta'

²³ Dak imwettaq fis-seduta tat-2 ta' Ġunju 2023. Xhieda tibda a fol 209 tal-proċess.

²⁴ A fol 146 *et seq* tal-proċess.

²⁵ Ix-xhieda tiegħu ngħatat f'Settembru tas-sena 2021.

²⁶ Mwettaq fis-seduta tat-2 ta' Ġunju 2023. Xhieda tibda a fol 211 tal-proċess.

²⁷ A fol 163 tal-proċess.

²⁸ A fol 181 tal-proċess.

manutenzjoni, dan dejjem sar. Waqt li hih kien il-ħabs, kien imur ta' sikwit jara l-fond. Kien imur darbtejn kuljum. Dwar l-umdu jgħid li dejjem kien hemm xi problema. Min-naħa tagħhom però (tad-dar) jgħid li ma hemmx l-istess problema. In kontro-eżami fl-istess seduta jikkonferma li kien jagħmel xi xogħol ta' manutenzjoni waqt li hih kien detenut.

Illi xehdet ukoll ċertu Katy Borg. In eżami²⁹ tispjega li hija tiġi oħt l-intimat. Tgħid li l-ġenituri tagħha kienu għamlu xogħol fil-fond, fis-sens li qabel kien razzett u l-ġenituri irrangawh. Għamlet żmien tiegħu ħsieb tħallas il-kera. Kien hemm okkażjoni fejn ir-rikorrent ried jirritorna lura l-flus għax ried jieħu l-fond lura. Wara li intimat rritorna mill-ħabs ha ħsieb jirrangah u jerga jizbogħ. In kontro-eżami fl-istess seduta tgħid li kienet tmur tħallas lir-rikorrent għewwa l-Imqabba. Kien hemm drabi wkoll fejn halliet il-flus għand hu r-rikorrent.

Illi xehed ukoll il-Perit Ludovico Micallef. In eżami³⁰ jgħid li huwa mar darbtejn fil-fond u jgħaddi sabiex jagħti deskrizzjoni ta' dak li ra. Jispjega li huwa kkonstata li ma kien hemm xejn ħażin fl-istruttura tal-bini u li kien hemm biss bżonn xi ftit tibjid. Dwar l-umdità jgħid li din hija kwistjoni naturali f'postijiet bħal dawn u li l-problema kienet biss fil-kamra t'isfel. Aktar tard jikkonferma li l-problema kienet biss ma ħajt partikolari. Ma sar l-ebda kontro-eżami lil dan ix-xhud.

Illi finalment xehed ukoll l-intimat. Jgħid li ilu jgħix fil-fond in kwistjoni għal ħamsa u ħamsin sena. Jispjega li fil-bidu kien sar ħafna xogħol għaliex il-fond kien razzett. Missieru kien irranga kollox. Sa fejn jaf hu ma kienx hemm nies

²⁹ xhieda tinsab a fol 186 tal-proċess.

³⁰ Xhieda mogħtija fis-seduta tat-2 ta' Ġunju 2023 u tibda a fol 217 tal-proċess.

qabel jgħixu fir-razzett. Dwar id-detenzjoni tiegħu jispjega li huwa kien għamel xi sentejn ġewwa *il-forensic unit* u żmien ieħor il-ħabs. Jgħid pero li huwa ħa ħsieb li huw imur fil-fond u jagħmel dak kollu neċessarju. Jispjega li huw kien imur ukoll jitma l-kelb li kellu (u li dan il-Bord fehem baqa' fil-fond). Waqt li kien il-ħabs il-kera baqgħet tithallas sa żmien meta r-rikorrent ried iktar flus. Malli ħareġ mill-ħabs huwa mar lura fil-fond u reġa' bajjad kollox. Dwar l-umdità jgħid li jieħu ħsieb dak il-ħajt uniku xi tlett darbiet fis-sena. Hdejn il-ħajt ma hemmx sistema t'ilha għaddejja. Għalkemm il-kontro-eżami ġie riżervat, dan baqa' qatt ma twettaq.

Ikkunsidra;

Kawżali – Non-uso/ Artikoli 1555 (użu ħażin) u 1555A tal-Kapitolu 16 tal-Liġijiet ta' Malta.

Illi il-bażi prinċipali³¹ għall-azzjoni odjerna hija lir-rikorrenti qiegħed jitlob ix-xoljiment tal-kirja bil-fatt li l-intimat għamel numru ta' snin detenut il-ħabs, u bil-fatt li l-istess intimat għamel użu ħażin tal-fond. .

Illi għalkemm il-Bord jasal japprezza l-argumenti³² miġjuba mir-rikorrent taħt din il-kappa³³, iqis li l-interpretazzjoni tiegħu għal-liġi minnu utilizzata bħala imgebbda wisq. Tassew, għal dan il-Bord, il-fatt waħdu li l-intimat spiċċa (anke

³¹ Għaliex b'mod sussidjarju, tressqet ukoll kawżali rigwardanti nuqqas ta' żamma tajba tal-fond.

³² Kif ukoll l-isforz tal-konsulent legali tiegħu.

³³ Il-Bord jistqarr li ma nsatbitx ġurisprudenza fuq fatti simili, u ċioé żgumbramnet t'inkwilin minn fond għaliex ikun spiċċa detenut il-ħabs.

jekk minhabba att volontarju mwettaq fil-fond), detenut fil-Facilita Korretiva ta' Kordin għal ftit snin, m'għandux jiġi ekwiparat b'mod awtomatiku mal-volontarjeta tiegħu li huwa jitlaq, b'mod permanenti, mill-fond.

Illi mill-provi irrizulta ċar li dan ma kienx każ t'abbandun volontarju. Il-fatt waħdu lir-reat twettaq fl-istess fond m'għandu jfisser xejn għaliex mhuwiex abbinat mal-użu tal-istess fond. Fi kliem ieħor, l-argument seta jkollu l-validità tiegħu anke kieku l-intimat spiċċa l-ħabs minhabba xi reat li twettaq banda oħra. Per eżempju, m'huwiex qiegħed jingħad, u fil-fatt minn imkien ma ntwera, li l-fond per se kien qiegħed jintuża għal skopjijiet illeċiti³⁴. Hemmhekk kienu jidhlu kunsiderazzjonijiet oħra rigwardanti l-użu hażin tal-fond.

Illi f'dan il-każ, ġara biss li r-reat kriminali uniku³⁵ (li m'hemmx għalfejn jiġi indikat f'din is-sentenza) li seħħ, ġara fil-fond. Il-kwistjoni hija jekk dak l-allontanament, fiċ-ċirkostanzi, jistax jitqies bħala wieħed ta' natura permanenti u magħmul bir-rieda tal-inkwilin. F'dan is-sens, ma hemm l-ebda regola fissa li tista' titqies bħala ankra għal dawn it-tipi ta' każi iżda sta għal ġudikant, fornut bi provi tajbin, jevalwa kull każ għalih b'mod singolari³⁶.

Illi m'għandu qatt jintesa wkoll li l-oneru f'każ bħal dan jaqa' ċomb fuq spallejn sid il-kera u allura huwa għandu juri għas-sodisfazzjon tal-Bord li verament kien hemm dan l-abbandun li jwassal għas-sanzjoni estrema tal-iżgumbrament tal-

³⁴ Bhal per eżempju burdell għal skopijiet ta' prostituzzjoni jew l-lok ta' hażna u/jew traffikar ta' drogi illegali.

³⁵ Dan seħħ f'Mejju tas-sena 2001.

³⁶ Ara fost diversi dak li ġie deċiż fis-sentenza fl-ismijiet **Gaetano Sultana et vs Raymond Spiteri**, (App Ċiv Nru: 22/2005/1) mogħtija mill-Qorti tal-Appell (Sede Inferjuri) nhar is-6 ta' Ottubru 2010.

inkwilin³⁷. Aktar minn hekk imbagħad, jispetta wkoll lis-sid juri li l-inkwilin mhux biss ikun abbanduna l-fond lokat, iżda jkun saħansitra sab post ieħor fejn jgħammar³⁸. Huwa biss meta sid ikun ipprova dan in-nuqqas ta' uzu li mbagħad l-oneru jixxeqleb fuq l-inkwilin sabiex jagħti xi forma ta' ġustifikazzjoni³⁹. Illi għal dan il-Bord il-provi juru mod ieħor milli kif igibhom ir-rikorrent.

Illi mill-atti jirrizulta ċar li l-intimat, qatt ma telaq mill-fond volontarjament jew bil-ħsieb li ma jirritornax lura fil-fond. Anzi, mill-provi jirrizulta mhux kontradett, li anke waqt li kien jinsab detenut, ha ħsieb kemm il-ħlas tal-kera relattiva kif ukoll jara li membru tal-familja tiegħu jżur il-fond kuljum u jagħmel dak kollu neċessarju. Apparti minn hekk, id-durata ta' dan l-allontanament, (għalkemm kien aktar minn tnax il-xahar) m'għandux ikun suffiċjenti, waħdu,

³⁷ Fost diversi wieħed huwa mistieden jara dak deċiż fis-sentenza fl-ismijiet **George Felice vs Gianni Cini**, (App Ċiv Nru: 165/1994/1) mogħtija mill-Qorti tal-Appell (Sede Inferjuri nhar it-28 ta' Ġunju 2001).

³⁸ Ara f'dan ir-rigward dak li ntqal fis-sentenza fl-ismijiet **Giovanna Caruana vs Maria Ellul**, (App Ċiv Nru: 82/2003/1) mogħtija mill-Qorti tal-Appell (Sede Inferjuri nhar il-24 ta' Jannar 2007).

³⁹ Ara f'dan is-sens dak deċiż (li wkoll saret referenza għaliha fit-trattazzjoni tal-għeluq) fis-sentenza fl-ismijiet **Oliver Degiorgio noe vs Albert Stagno Navarro**, (App Ċiv Nru: 31/2010) mogħtija fl-istadju *in recissorio* mill-Qorti tal-Appell (Sede Inferjuri) nhar il-24 ta' Mejju 2017 fejn ġie mfakkar li: "*Naturalment kull kaz irid jittiehed skond il-fattispecie tiegħu u jinkombi fuq l-inkwilin, li darba li jigi ppruvat in-nuqqas ta' uzu, li dan in-nuqqas jigi ġustifikat mill-inkwilin għal ragunijiet li jagħtu lok għal tali ġustifikazzjoni u ma jekwiparawx ma abbandun tal-fond.*" Issir referenza wkoll għas-sentenza fl-ismijiet **Emanuela sive Emily Aquilina vs Ian Griscti**, (Rik Nru: 70/2003/1) mogħtija minn dan il-Bord kif hemm presedut nhar is-16 ta' Marzu 2006 fejn saret is-segwent i gabra: "*Jingħad wkoll "illi l-premessa tan-non uso hi kawzali sostanzjalment ta' fatt. In fatti huwa principju accettato fid-druttrina u l-gurisprudenza kapjuza tagħna fuq is-suggett illi l-kerrej li ma juzax il-post ma jkunx qed juzah skond id-destinazzjoni tiegħu. Dan in bazi għall-insenjament tal-LAURENT "non si usa della cosa secondo la sua destinazione non usandone" ('Borg vs Invicta Ltd', Appell 1 ta' Dicembru, 2004 u sentenzi hemm imsemmija). "Biex in non uzu jammonta għall-uzu divers hemm bzonn li jgħaddi tul ta' zmien, valutabbli skond ic-cirkostanzi tal-kaz, u li jkun volontarju u mhux determinat minn xi ġustifikazzjoni ragonevoli" ('Caruana vs Cauchi', Appell 6 ta' Dicembru, 1968). Il-principju ma japplikax meta jkun hemm ġustifikazzjoni xierqa fic-cirkostanzi partikolari tal-kaz u partikolarment meta c-cirkostanzi jkun tali li, inter alia, verosimilment ma jagħtux lok għal dak id-deprezzament li hu għal bazi tal-principju' ('Spiteri vs Zammit' Appell 16 ta' Dicembru, 1968), ara wkoll 'Farrugia noe vs Attard noe', Appell 19 ta' Mejju, 1993 u 'Bezzina vs Rizzo', Appell 17 ta' Gunju, 1994).*"

sabiex tintlaqa' din il-kawżali, għaliex l-intimat wera biċ-ċar li l-intenzjoni tiegħu dejjem kien ir-ritorn fil-fond.

Illi rispettosament, il-Bord ma jaqbilx li l-artikoli utilizzati mir-rikorrent għandhom jingħataw l-interpetazzjoni li huwa jrid. Li kieku l-leġislatur ried li jinkludi wkoll ċirkostanzi simili, kien jgħidu. Minflok, il-liġi titkellem fuq dipendenza totali minhabba xi mpediment mediku, li m'huwiex il-każ tal-lum. Anzi, terġa u tgħid, anke f'dak il-każ mhux neċessarjament ikun ifisser li jkun hemm lok għax-xoljiment tal-kirja⁴⁰, propju għaliex l-leġislatur ħaseb għal sitwazzjonijiet tipiċi li daww in-nies ikunu jinsabu fihom.

Illi meta wieħed iqis iż-żmien t'allontanament f'dan il-każ partikolari (f'dan il-każ kważi erba' snin) u l-atteġġjament tal-intimat f'dak il-perjodu, u sa ċertu punt, direttament mar-ritorn tiegħu, l-argument tar-rikorrent huwa mgebbed wisq u mhux ġustifikat.

Illi għalhekk l-estrem tal-iżgumbrament taht din il-kawżali m'hijiex qiegħda tintlaqa.

⁴⁰ Eżemplari fost oħrajn hija s-sentenza fl-ismijiet **Salvina Falzon et vs Edward Agius**, (App Ċiv Nru: 2/1999/3) mogħtija mill-Qorti tal-Appell (Sede Inferjuri) nhar il-11 ta' Frar 2004 fejn ġie mfakkar hekk: *"Mill-assjem tal-provi jirrizulta li l-intimat baqa' jhallas ilkera f'ismu, halla hwejjgu, eccettwat chest of drawers (ara xhieda ta' Maria Bonnici, fol 113), fil-fond, u baqa' jzur ilpost lokat lili. Għal din il-Qorti, bhal Bord qabilha, dawn il-fatti kompleksivament jiddemostraw li l-intenzjoni talkerrej qatt ma kienet wahda ta' abbandun. Trattandosi ta' persuna anzjana li kienet tehtieg certa kura u prestar ta' attenzjoni ma hemm xejn anomalu illi għar-ragunijiet ta' sahha l-intimat mar jghix f'Home. Din hi konsiderata ezigenza wisq naturali ta' bniedem anzjan. Eppure ma għandux għal daqshekk tingibed l-ebda konkluzjoni illi hu abbanduna definitivament il-fond mikri jew addirittura ta' xi rinunzja għal kirja."*

Kawżali -Manutenzjoni

Illi għalkemm din il-kawżali ssemmiet fil-korp tar-rikors promotur, ma jirrizultax li mbagħad ir-rikorrent għadda sabiex jitlob il-ħall tal-kirja speċifikament fuq l-istess kawżali⁴¹. Madanakollu, għadarba l-istess kawżali ssemmiet fil-korp tar-rikors u matul is-smieġ tal-kawża, jitqies doveruż li din tiġi issa indirizzata u deciża⁴².

Illi mingħajr dilungar żejjed huwa doveruż jiġi mfakkar li huwa obbligu prinċipali tal-inkwilin li jutilizza l-fond bħala *bonus paterfamilias*⁴³. Tajjeb jingħad ukoll li mhux kull ħsara ta' natura strutturali tfisser awtomatikament li huwa tort tas-sid, għaliex jinkombi fuq l-inkwilin (li jkun qiegħed jidditjeni u jutilizza l-fond) li jinforma lis-sid il-kera b'dak meħtieġ⁴⁴. Sfiq ma dan però, huwa ben risaput li l-

⁴¹ Dan qiegħed jingħad għaliex l-unika talba konċernanti l-ħall titkellem b'mod ċar fuq l-artikoli 1555 u 1555A biss.

⁴² Dwar kawżali quddiem il-Bord li Jirregola l-Kera, tiġi senjalata s-sentenza fl-ismijiet **Philip Grima et vs Emma Cauchi et**, (App Ċiv Nru: 99/2010) mogħtija mill-Qorti tal-Appell (Sede Inferjuri) nhar il-14 ta' Lulju 2017.

⁴³ Fost diversi, il-Bord jagħmel referenza għas-sentenza fl-ismijiet **Carmen Cassar vs Marianne Aquilina et**, (App Ċiv Nru: 108/2016) mogħtija mill-Qorti tal-Appell (Sede Inferjuri) nhar it-30 ta' Novembru 2022.

⁴⁴ Fost diversi, ssir referenza għas-sentenza fl-ismijiet **Olive Bohner pro et noe vs Joseph Debono et**, (App Nru: 74/2014/1) mogħtija mill-Qorti tal-Appell (Sede Inferjuri) nhar it-8 ta' Novembru 2019. F'dik is-sentenza, b'riljev minn sentenzi preċedenti, kien ġie mfakkar hekk: "*Illu f'dawn l-aggravji l-appellanti jsemmu li parti mill-manutenzjoni necessarja fil-fond kienet inkombenti fuq is-sid u dan peress li kienet wahda strutturali tal-fond. Bid-dovut rispett, huwa minnu li xogħlijiet ta' manutenzjoni relatata mal-istruttura taqa' fil-mansjoni tas-sid madanakollu kif tistabbilixxi l-ligi huwa obbligu tal-inkwilin li jinforma lis-sid bin-necessita' ta' tali xogħol. Fid-decizjoni fl-ismijiet Maria Xuereb -vs- Joe Calleja et deciza mill-Qorti tal-Appell nhar it-18 ta' Ottubru, 2006 gie osservat: : 'Intqal minn din il-Qorti fis-sentenza tagħha "Lilian Micallef Eynaud et - vs- Albert Falzon Santucci", 11 ta' Jannar 2006 illi l-obbligu li l-ligi timponi fuq il-kerrej li jinqeda bil-haga mikrija bhala missier tajjeb tal-familja (Artikolu 1554, Kodici Civili) timporta li dan jikkostudixxi u jikkonserva lfond. "Skont disposizzjonijiet varji tal-Kodici Civili dan l-obbligu tal-kustodja jimporta li hu għandu bi dmir jivvigila fuq l-integrità' tal-fond, jieh u l-kawteli meħtieġa għall-konservazzjoni tiegħu, jipprovd għat-tiswijiet urgenti li jmissu lil u li javza tempestivament lil sid il-kera bil-ħtieġa li dan jipprovd għat-tiswijiet li huma a kariku tiegħu". Ara f'dan l-istess sens id-decizjoni ta' din il-*

ħsara riskontrata għandha tkun ta' ċertu entitá⁴⁵. Addizzjonalment, iżda ċertament din m'ħijiex sejra tkun ir-raġuni għar-rifjut ta' din il-kawżali, ġie ppruvat li wara l-preżentata ta' mar-ritorn tal-intimat, dan wettaq xogħlijiet diversi⁴⁶.

Illi mill-atti l-Bord isib li għandu żewġ rapporti tekniċi f'dan ir-rigward (u x-xhieda tal-istess periti), prova li hija aċċettata fis-sistema tagħna⁴⁷, salv biss għall-

*Qorti tat-22 ta' Marzu 2006 in re "Anthony Gatt et -vs- Office Electronics Ltd"; Minn imkien mill-atti ma jirrizulta li l-appellanti nfurmaw jew ippruvaw jinfurmaw lill-appellati li kien hemm il-bzonn ta' tiswijiet strutturali li jaqghu fil-mansjoni tagħhom". Per kompletzza mbagħad, issir referenza għas-sentenza fl-ismijiet **Salvina Cassar et vs Jane Scicluna et**, (App Nru: 41/2016) mogħtija mill-Qorti tal-Appell (Sede Inferjuri) nhar il-14 ta' Lulju 2017 fejn ukoll kien ġie enunċjat is-segwenti: "L-appellati jsostnu ukoll li fuq kollox ħsarat ta' natura strutturali kienu taħt ir-responsabbiltà ta' sid il-kera. Il-Qorti hi tal-fehma li dan l-argument ma jregix inkwantu ma nġiebet ebda prova li l-kerreġja kienu jgħarrfu lis-sidien li kien hemm ħsara fil-fond li kienet teħtieġ tiswijiet, sabiex jagħtu lis-sidien loppportunità li jagħmlu t-tiswijiet — ukoll, jekk meħtieġ, ta' natura straordinarja — u hekk ma jħallux li l-ħsara tikber kif kienu obligat li jagħmlu a tenur tal-artikolu 1565 tal-Kodiċi Ċivili. Għalhekk, jekk xi ħsarat ma ssewwew meta kellhom jissewwew, ukoll jekk it-tiswijiet kienu obligazzjoni tas-sid, iżda dawn it-tiswijiet ma sarux għax il-kerreġ naqas milli jgħarraf lis-sid b' dawn il-ħsarat u minħabba f' hekk il-ħsara tikber, irresponsabbiltà tkun tal-kerreġ, li jkun naqas mill-obbligazzjoni tiegħu taħt il-Kodiċi Ċivili. Kif tgħallim il-ġurisprudenza, dan ikompli jiggrava n-nuqqas talappellati u tal-predeċessur tagħhom fit-titolu li josservaw id-dmirijiet tagħhom bħala inkwilini: 'il-kerreġ għandu l-obbligu li dejjem (i) joqgħod attent li jżomm l-integrità tal-oġġett mikri u dwar l-inkolumita' tal-istess; (ii) jieħu l-kawteli kollha għall-konservazzjoni tagħha; (iii) li jipprevedi għat-tiswijiet li jmissu lil skond l-artikolu 1556 tal-Kap. 16; u (iv) li javża mill-ewwel lis-sid bil-ħtieġa li dan jipprovi għar-riparazzjonijiet li għalihom hu responsabbli u dan għaliex sabiex l-inkwilin ikun adempixxa ma' dik iddiligenza msemmija fl-artikolu 1554 (a) tal-Kap. 16 huwa għandu mhux biss jevita li jsir dannu materjali fil-fond mikri imma wkoll li jevita preġudizzju indirett lil lokatur bin-nuqqas ta' azzjoni tiegħu u dan kif affermat fis-sentenza "Rose Tanti vs RCMJ Co. Ltd." (A.I.C. (PS) – 3 ta' Ottubru 2008)."*

⁴⁵ Fost diversi, wiehed huwa mistieden jara, kemm minħabba r-rakkolta ġurisprudenzjali in materja hemm magħmula, kif ukoll minħabba f'dak hemm deċiż għas-sentenza ta' dan il-Bord kif hemm presedut fl-ismijiet **Dottor Joanne Lia et vs Marianne Bezzina**, (Rik Nru: 62/2016) mogħtija nhar it-12 ta' Ottubru 2022 (mhux appellata).

⁴⁶ Sa fejn hija hekk applikabbli, il-Bord jirreferi għas-sentenza fl-ismijiet **Emanuel Vella et vs Maria Garrett**, (App Ċiv Nru: 4/2009/1) mogħtija mill-Qorti tal-Appell (Sede Inferjuri) nhar it-28 ta' Marzu 2017.

⁴⁷ Artikolu 563A(1) tal-Kapitolu 12 tal-Liġijiet ta' Malta. Ara f'dan is-sens dak deċiż fis-sentenza fl-ismijiet **Helen Zerafa et vs Beatrice Peresso et**, (App Ċiv Nru: 289/2019) mogħtija mill-Qorti tal-Appell (Sede Inferjuri) nhar is-26 ta' Ġunju 2024. Hija wkoll ta' interess is-sentenza fl-ismijiet **St. George's Park Co Ltd vs Generali Italia S.P.A.**, (Rik Ġur Nru: 454/2022) mogħtija mill-Prim Awla tal-Qorti Ċivili nhar it-13 ta' Ġunju 2024 (terminu tal-appell għadu għaddej).

fatt li prova simili hija soġġetta għall-istess kriterji ta' valutazzjoni magħmula meta perit ikun ġie inkarigat minn awtorità ġudikanti⁴⁸. Għalhekk huwa applikabbli wkoll it-tagħlim li solitament jiġi mfakkar f'dan ir-rigward⁴⁹.

Illi minn eżami tal-istess rapporti u mill-provi, għalkemm possibbilment jirriżulta li kien hemm **xi nuqqas minuri** ta' manutenzjoni ordinarja, dan il-Bord m'huwa xejn sodisfatt li dan huwa biżżejjed sabiex jwassal għall-iżgumbrament tal-intimat. Sa fejn ir-rikorrent jishaq fuq episodju uniku ta' tixrib t'ilma, il-Bord jirriveva li emerġa ċar li dan kien inċident ta' darba; prova ċara li dan kien kaġunat mill-fond in kwistjoni ma hemmx; tant kemm kienet haġa minuri li l-ġar lanqas biss talab spejjeż u l-intimat (li jerga jingħad lanqas biss sarlu interrogatorju) jispjega li f'dik il-parti tal-fond lanqas hemm sistema t'ilma għaddejja. Kien ikun ferm aktar prudenti li r-rikorrent jressaq lil din il-ġar bħala xhud.

Illi fir-rigward tax-xhieda tal-Perit Giorgio Schembri mbagħad, għalkemm dan isemmi xi dubji dwar is-sistema tad-dawl u ilma, fl-istess waqt jgħid li ma vverifikax jekk kienx meħtieġ xogħol fuq l-istess sistema. Dan il-Bord mhux lest jaċċetta li kliem ġeneriċi utilizzati f'rapport peritali bħal *in need of major repairs and maintenance*⁵⁰ jingħataw tant piż ai fini ta' żgumbrament, meta mbagħad l-istess Perit imressaq bħala xhud ma jkunx kapaċi jispjega fid-dettal rikjest xi jrid ifisser b'dan kollu. Ukoll, il-minimu li jippretendi l-Bord imbagħad huwa li jitla jixhed il-Perit li mar fuq il-fond, jekk, kif ġara f'dan il-każ, mar perit ieħor mill-uffiċju tiegħu. Fil-verità' meta wieħed jagħsar sew ix-xhieda tiegħu jsib li dan

⁴⁸ Artikolu 681 tal-Kapitolu 12 tal-Liġijiet ta' Malta.

⁴⁹ Fuq din it-tematika wieħed huwa mistieden jara l-ġabra ġurisprudenzjali rakkolta fis-sentenza fl-ismijiet **Noel Pisani et vs Adam Bartolo** (Rik Ġur Nru: 13/06), mogħtija mill-Prim Awla tal-Qorti Ċivili nhar it-12 ta' April 2016 (mhux appellata).

⁵⁰ Ara rapport konsistenti f'pagna waħda (li jidher li fil-verità sar biss sabiexd jingħata stima tal-fond) li jinsab a fol 154 tal-proċess.

jitkellem biss fuq xi tibjid l’hemm u l’hawn. Dan huwa l-bogħod ferm minn dak rikjest sabiex kawżali bħal din tirnexxi⁵¹.

Illi għalhekk anke din il-kawżali ma gietx sodisfatta u qiegħda tiġi mwarrba.

Illi finalment il-Bord jgħid li jekk ix-xewqa tar-rikorrent hija li l-miżata tal-kera togħla (jew potenzjalment jieħu lura l-pussess skond ir-rizultanzi), illum il-liġi tagħtih għodda oħra. Din il-kawża tal-lum però ma timmeritax akkoljiment.

Għaldaqstant il-Bord qiegħed jiddeċiedi din il-vertenza billi jiċċhad it-talbiet rimanenti⁵² tar-rikorrent.

L-ispejjeż ta’ dawn il-proċeduri jiġihallu fl-intier tagħhom mir-rikorrent.

Dr Joseph Gatt LL.D.
Maġistrat

Annalise Spiteri
Deputat Registratur

⁵¹ Fost oħrajn, il-Bord jissenjala, kemm għal dak deċiż kif ukoll għar-rakkolta ta’ ġurisprudenza in materja, għas-sentenza fl-ismijiet **Maria Louise Borg et vs Stanley Jones**, (Rik Nru: 54/2017) mogħtija minn dan il-Bord diversament presedut, nhar il-11 ta’ Novembru 2019.

⁵² Dan għaliex l-ewwel talba konċernanti d-dispensa tas-smiegh giet miċħuda permezz ta’ deċiżjoni tal-11 ta’ Jannar 2021.